

प्रादेशिक समाचार
आकाशवाणी जयपुर-अजमेर

दिनांक: 04.12.2024

समय : 09:00 ए.एम.

- प्रदेश में निवेश अनुकूल वातावरण तैयार करने और अर्थव्यवस्था को दोगुना करने के उद्देश्य से राज्य सरकार आज 9 नई नीतियां लॉच करेगी।
- राज्यपाल हरिभाऊ किसनराव बागडे ने विकास योजनाओं और कल्याण कार्यक्रमों का लाभ अंतिम छोर तक बैठे नागरिक तक पहुंचाने का आह्वान किया।
- इसरो आज श्रीहरिकोटा के सतीश धवन अंतरिक्ष केन्द्र से पीएसएलवी- सी-59 से प्रोबा-थ्री उपग्रहों का प्रक्षेपण करेगा।
- राष्ट्रीय खाद्य सुरक्षा योजना के तहत ई-केवाईसी करवाने की अंतिम तारीख बढ़ाकर 31 दिसंबर की गई।

प्रदेश में निवेश अनुकूल वातावरण तैयार करने और अर्थव्यवस्था को दोगुना करने के उद्देश्य से राज्य सरकार आज 9 नई नीतियां लॉच करेगी। मुख्यमंत्री भजनलाल शर्मा विभिन्न क्षेत्रों से जुड़े उद्योगपति और स्टेक होल्डर्स की उपस्थिति में मुख्यमंत्री कार्यालय से इन नई नीतियों की लॉन्चिंग करेंगे। प्रदेश के सर्वांगीण विकास को गति प्रदान करने के लिए हाल ही में राज्य मंत्रिमंडल की बैठक में इन नीतियों का अनुमोदन किया गया था। इनमें राजस्थान एमएसएमई नीति, निर्यात संवर्द्धन नीति, एक जिला एक उत्पाद नीति, एकीकृत क्लस्टर विकास योजना, राजस्थान टूरिज्म - ग्रामीण नीति, पर्यटन इकाई नीति, एकीकृत स्वच्छ ऊर्जा नीति, खनिज नीति और राजस्थान एम-सेण्ड नीति-2024 शामिल है।

मुख्यमंत्री भजन लाल शर्मा ने राइजिंग राजस्थान ग्लोबल इन्वेस्टमेंट समिट के तहत लिये जा रहे संकल्पों की कड़ी में दिव्यांग बच्चों की प्रतिभा को निखारने के लिए पर्याप्त अवसर मुहैया कराने का छठा संकल्प लिया है। उन्होंने कल जयपुर में कहा कि समिट में दिव्यांग बच्चों की कला और उनकी कुशलता को उचित सम्मान मिलेगा और उनके हुनर का प्रदर्शन किया जायेगा। श्री शर्मा ने कहा कि राज्य सरकार दिव्यांगजन की तरक्की के अवसर उपलब्ध कराकर उनके कल्याण के लिए लगातार काम कर रही है। श्री शर्मा ने कहा कि पेरिस में आयोजित पैरालिंपिक खेलों में राजस्थान की अमनी लेखरा, मोना अग्रवाल तथा सुंदर गुर्जर जैसे युवाओं ने पदक जीतकर राज्य और देश का गौरव बढ़ाया है। गौरतलब है कि इन्वेस्टमेंट समिट को सार्थक बनाने और एक विशिष्ट पहचान दिलाने के लिए मुख्यमंत्री ने 10 दिन तक रोज एक नया संकल्प लेने की पहल की है।

राज्यपाल हरिभाऊ किसनराव बागडे ने विकास योजनाओं और कल्याण कार्यक्रमों का लाभ अंतिम छोर तक बैठे नागरिक तक पहुंचाने का आह्वान किया है। कल ब्यावर में जिलास्तरीय अधिकारियों की बैठक को संबोधित करते हुए उन्होंने कहा कि इन योजनाओं का लाभ प्रत्येक पात्र व्यक्ति तक पहुंचाने के प्रयास किये जायें। उन्होंने चिकित्सा, शिक्षा, ग्रामीण विकास, विद्युत वितरण और पेयजल सहित महत्वपूर्ण विभागों के अधिकारियों को जन कल्याण को प्राथमिकता में रखने के निर्देश दिए। उन्होंने सामाजिक सुरक्षा पेंशन योजनाओं की समीक्षा करते हुए कहा कि जरूरतमंद वर्गों को पेंशन का लाभ नियमित रूप से मिलना सुनिश्चित किया जाये।

कोटा और डकनिया तलाव रेलवे स्टेशनों के पुनर्विकास कार्यों के संबंध में लोकसभा अध्यक्ष ओम बिरला ने कल नई दिल्ली में संसद भवन में अधिकारियों के साथ समीक्षा बैठक की। अधिकारियों ने बताया कि ये काम अगले साल तक पूरा होने की संभावना है। रेलवे बोर्ड के कार्यकारी निदेशक राकेश चौधरी ने बताया कि डकनिया तलाव रेलवे स्टेशन के पुनर्विकास का 66 प्रतिशत काम पूरा हो चुका है। 111 करोड़ रुपये की यह परियोजना अगले साल जून तक पूरी कर ली जायेगी। वहीं कोटा स्टेशन के 50 प्रतिशत काम कर लिये गये हैं। लगभग 208 करोड़ रुपये की यह परियोजना जनवरी 2026 तक पूरा करने का लक्ष्य है। बैठक में ऊर्जा मंत्री और कोटा के सांगोद से विधायक हीरालाल नागर भी मौजूद रहे।

कोटा के अभेड़ा बायोलॉजिकल पार्क से एक बाघ को आज रामगढ़ टाइगर रिजर्व में छोड़ा जायेगा। इसे लेकर सभी तैयारियां पूरी कर ली गई हैं। हमारे संवाददाता ने बताया कि पहले कुछ दिन इसके व्यवहार का अध्ययन किया जायेगा। उसके बाद एक अन्य बाघ को मुकंदरा टाइगर रिजर्व में रिलीज किया जायेगा।

भारतीय अंतरिक्ष अनुसंधान संगठन— इसरो आज श्रीहरिकोटा के सतीश धवन अंतरिक्ष केन्द्र से पीएसएलवी— सी—59 से उपग्रहों का प्रक्षेपण करेगा। प्रक्षेपण शाम चार बजकर आठ मिनट पर किया जाएगा। पीएसएलवी सी—59 से यूरोपीय अंतरिक्ष एजेंसी के प्रोबा—3 उपग्रहों का प्रक्षेपण होगा। प्रोबा—3 यूरोपीय अंतरिक्ष एजेंसी का कक्षा निरूपण मिशन है। प्रोबा—3 अंतरिक्ष की निर्धारित कक्षा में पहुंचने के बाद दो उपग्रहों में बंट जाएगा। ये उपग्रह सूर्य के प्रभामंडल, इसके आस-पास के वातावरण, अंतरिक्ष के मौसम और सौर पवन का अध्ययन करेंगे।

आज नौसेना दिवस है। भारतीय नौसेना की भूमिका और उपलब्धियों को मान्यता देने के लिए हर साल 4 दिसम्बर को यह दिवस मनाया जाता है। वर्ष 1971 में आज ही के दिन ऑपरेशन ट्राइडेंट के दौरान भारतीय नौसेना ने पीएनएस खैबर सहित पाकिस्तान के चार पोत डुबो दिये थे। इस अभियान में सैकड़ों पाकिस्तानी नौसेना कर्मी मारे गए थे।

राष्ट्रीय खाद्य सुरक्षा योजना के तहत प्रदेश के चयनित सभी लाभार्थियों की ई—केवाईसी करवाने की अंतिम तारीख 31 दिसंबर तक बढ़ा दी गई है। खाद्य, नागरिक आपूर्ति और उपभोक्ता मामले विभाग के मंत्री सुमित गोदारा ने बताया कि सर्वोच्च न्यायालय और केन्द्र सरकार के निर्देशों की अनुपालना में ये फैसला किया गया है। श्री गोदारा ने कहा कि लाभार्थी उचित मूल्य की दुकान पर स्वयं जाकर ई—केवाईसी करवाना सुनिश्चित करें। ई केवाईसी नहीं होने पर उनका नाम खाद्य सुरक्षा सूची से हटा दिया जायेगा। गौरतलब है कि पहले अंतिम तारीख 31 अक्टूबर थी।

सूचना और प्रसारण मंत्रालय के केंद्रीय संचार ब्यूरो की ओर से पाली जिले के सुमेरपुर में विकसित भारत /2047 मल्टीमीडिया प्रदर्शनी का आज से आयोजन किया जायेगा। दो दिन तक चलने वाली इस प्रदर्शनी का उद्घाटन राज्य मंत्री ओटाराम देवासी करेंगे। विभिन्न जन—कल्याणकारी योजनाओं पर केंद्रित इस प्रदर्शनी के दौरान सेल्फीबूथ भी लगाये जायेंगे। कार्यक्रम में प्रश्नोत्तरी, निबंध और पेंटिंग सहित अनेक प्रतियोगिताएं भी होंगी।

केन्द्रीय अप्रत्यक्ष कर और सीमा शुल्क बोर्ड ने विभिन्ने वस्तुओं और सेवाओं पर जीएसटी दर बदलाव के बारे में मंत्रिसमूह की अनुशंसा संबंधी रिपोर्ट खारिज कर दी है। बोर्ड ने कहा कि जीएसटी परिषद

को मंत्रिसमूह की ऐसी कोई सिफारिश नहीं मिली है और न ही जीएसटी दर में बदलाव पर विचार किया गया है। बोर्ड ने कहा कि वित्त मंत्री तथा सभी राज्यों और केन्द्र शासित प्रदेशों के मंत्रियों की अध्यक्षता में जीएसटी परिषद ही दरों में बदलाव की सिफारिश कर सकती है। मंत्रिसमूह में राजस्थान सहित बिहार, उत्तर प्रदेश, पश्चिम बंगाल, कर्नाटक और केरल के मंत्री शामिल हैं।

.....

कौशल विकास और उद्यमिता मंत्रालय की राष्ट्रीय व्यावसायिक शिक्षा और प्रशिक्षण परिषद ने भारतीय राष्ट्रीय अंतरिक्ष संवर्धन और प्राधिकरण केंद्र को आधिकारिक रूप से एक निकाय के रूप में मान्यता दे दी है। इससे विशिष्ट प्रशिक्षण कार्यक्रमों को अधिकृत मान्यता देने में सहायक होगी। ये प्रशिक्षण कार्यक्रम कौशल भारत मिशन जैसी मुख्य राष्ट्रीय पहलों के साथ मजबूती से जुड़ सकेंगे। केन्द्र का उद्देश्य अंतरिक्ष क्षेत्र में व्यवसायिक शिक्षा और प्रशिक्षण को सशक्त बनाना है। केंद्र अंतरिक्ष विभाग के तहत एक स्वायत्त एजेंसी के रूप में काम करता है।

.....

प्रदेश में कल दो अलग-अलग सड़क हादसों में तीन लोगों की मृत्यु हो गई। बालोतरा के गिडा-जाजवा मार्ग पर दो मोटरसाइकिलों की आमने-सामने की टक्कर में एक व्यक्ति की मौके पर ही मृत्यु हो गई। वही दूसरे की ईलाज के दौरान मृत्यु हुई। हादसे में एक महिला घायल हो गई। दूसरा हादसा पाली के घेनडी-सिवासा मार्ग पर हुआ जहां मोटरसाइकिलों की टक्कर में एक व्यक्ति की मृत्यु हो गई।

.....